

ሰንበት ዘጸራቅሊጦስ

ሰኔ 5 2014 ዓ.ም. (6/12/2022)

ወረደ መንፈስ ቅዱስ ላዕለ ሓዋርያት ከመ ዘእሳት ወተናገሩ በነገረ ኩሉ በሓውርት



መዝሙር: ይፈተሣሕ ሰማይ ወትትሐስይ መድር... ሎሚ አብ ሰማያት ዐቢይ ታሕጓስ ኮይኑ እዩ፤ ምድሪ ከአ ብደም ክርስቶስ ተሓጺባ ፋሲካ ትገብር አላ፤ ትንሣኤኡ አብ ሰንበት ገበሮ ከም ነዳዲ እሳት ናብ ሲኦል ወረደ፤ አብኡ ነቲ ማዕጾ ሓጺን ሰበሮ፤ አብ ሳልሳይ መዓልቲ ንሞት ሰዓሮ ንኃይሊ ጸልማት አባረሮ።

ንባባት: 1ቆሮ 12:3-13፤ 1ጴጥ 3:15-ፍ፤ ግ.ሓ. 2:1-11፤ ዮሐ 20:19-23

ምስባክ: ዛቲ ዕለት እንተ ገብረ እግዚአብሔር፤ ንትፈሳሕ ወንትሃሰይ ባቲ፤ ኦ እግዚአ ኦድህንሶ እታ እግዚአብሔር ዝገበራ መዓልቲ ዓወት እዚአ እያ፤ ብእአ ንተሓጎስን ባህ ይበለናን መዝ 118:24።

ጸራቅሊጦስ ወትሩ ሰንበት እዩ ዝብዕል ካብ ዝትንሥእ ሓምሳ ካብ ዝዓርግ ዓሠርተ መዓልቲ ምስ ሓለፈ ሓዋርያት አብ ጸርሓ ጽዮን ብጸምን ብጸሎትን ተአኪቦም ከለዉ መንፈስ ቅዱስ አብ ርእሲ ማኅበርን አብ ርእሲ ነፍሲ ወከፎምን ወረደ። ካብ ጥንቲ ዝጸንሖ ብዓል እዩ፤ 5ተ ሰናብቲ ጊዜ ይርከብ፤ ምውራድ መንፈስ ቅዱስ አብ ልዕሊ ሓዋርያት የዘኻክር።

ብዓል ጸራቅሊጦስ ብዓል መንፈስ ቅዱስ ሳልሳይ አካል ቅድስት ስላሴ እዩ። በዚ አጋጣሚ ከአ ብዓል ልደት ቤተ ክርስትያን እውን ክንብሎ ንኸእል። መድኃኒና ክርስቶስ ተልእኮ ድሕነት ክንቅጽል መንፈሱ ሰዲዱ ከም ዝመርሓና ዘረጋገጸልና ፍሉይ ዕለት እዩ። ብዓልና ሓቀኛ ትርጉሙ ክነልብሶ እምብአር ብወገና አብ ልብና ቦታ ክንህቦ እሞ ንኹሉ መንፈስ ቅዱስ ካብ ምቕባል ዝዓግተና ብንስሓ ኃጢአትና አንጺሕና ሓደስቲ ፍጥረት ኮና ንስብከተ ወንጌል ክንወፍር ስንድዋት እንኹነሉ ቅዱስ እዋን እዩ። ሓዋርያት መንፈስ ቅዱስ ምስ ተቐበሉ ብኹሉ ተቐይሮም፤ ነቲ ክርስቶስ ዘስተምሃሮም ብዘይ ሓደ ፍርሒ አብ ኩሉ አብጺሖም መብዝሕትኦም ብሰማዕትነት ደሞም አፍሲሶም ሓሊፎም። ናይ ዘመና ሰበኽትን ንጸልማት ኅልቢብዋ ዘሎ ዓለምና ብርሃን መንፈስ ቅዱስ እንኹልዓላ ንሕና አና። ነዚ ርድኢት ሒዝና ብዓልና ነብዕል።

አብ መዓልቲ ሰንበት ጸራቅሊጦስ እዩ ኩሎም አመንቲ ምስ ተአከቡ ካብ ሽማገሌታት ቤተ ክርስትያን ንብዓሉ ዘመልክት ኢሎም ንነፍሲ ወከፍ ሰብ ጽቡቕ ዕምባባ ዓደልዎም። ካብ ግ.ሓ. ብዛዕባ ምውራድ መንፈስ ቅዱስ ዝገልጽ ሓዋርያት ካብ ሰማይ ከም ብርቱዕ ንፋስ ሃቦባ ከም ዝመጽአ ከም ልሳን ሓዊ አብ ልዕሊ ነፍስወከፎም ከም ዝዓለበ ዝነግር ብምስትውዓል ይሰምዑ ነሮም። ድሕርዚ ሰባኻይ መንፈስ አምላኽ አብ መንጎና አሎ እናበሉ ስብከቶም ጀመሩ። ሓንቲ ካብቶም ተቐሚጦም ዝነበሩ ህዝቢ ከም ብርቱዕ ሃብባ ንፋስ ካብ ሰማይ እናበለት ጨርሐት። ሽዑ ናብ መንበረ ታቦት ገጸ ካብቲ ቀይሕ ዕንባባ ክትድርቢ ጀሚራ። ሰባኻይ እንደገና መንፈስ ጎይታ ምሳና አሎ በሉ። እንደገና እታ አቕዲማ ዝጭርሐት ሰበይቲ ከም ልሳን ሓዊ ከም ልሳን

ሓዊ እናበለት ካብቲ ዕምባባ ናብ መንበረ ታቦት ገጸ ደርበየት። ሰባኻይ አተኩሮም አባአ እናጠመቱ ሕጂ ቦርሳኺ/ማሕፉዳኺ/ሕልሕሎኺ ደርብዩ በልዋ። ትቕብል አቢላ አባቴ ነቲ ንፋስ አህዲእክም ነቲ ሓዊ ወልዕዎ ኢላቶም ይብሃል።

ዝኸሪ ብዓለ ጳራቅሊጦስ ነቲ ኢየሱስ ዝገበሮ ዘደንቕ ነገራትን ነቲ አተስፍይዎም ዝነበረ መንፈስ ቅዱስ አብ ልዕሊ እቶም ብፍርሃት ተሸቕሪሮም አብ ዕጹውን ተሸጉሩ ዝነበረ ዝሓንገሉ ምስ ማርያም አዲኡ ዝነበሩ ሓዋርያቱ ከም ዝወረደ ዝነግር እዩ።

ብዓለ ጳራቅሊጦስ ዝለዓለ ምስጢረ ትንሣኤን መጨረሻ ናይ ዘመነ ትንሣኤን እውን እዩ። መጨረሻ ዘመነ ትንሣኤ ይኹን እምበር ንሓዲስ ነገር ክንጅምር ዘዘኻኸር እውን እዩ። በዚኸአ እዩ ብዓል ልደት ቤተ ክርስቲያን እንብሎ። ስለምንታይ እዩ ቅዳሴ አብ መዓልቲ ሰንበት ብፍሉይ ዝቕደስ ኢልና ሓቲትና ንፈልጥዶ? ሰንበት መጀመርያ መዓልቲ ናይ ሶምን እዩ። አብ ዘፍጥረት ከም እንረኽቦ ሰንበት እግዚአብሔር ክፈጥር ዝጀመረላ ዕለት እዩ። መንፈስ እግዚአብሔር አብ መጀመርያ መዓልቲ ንማያት አንቀሳቂስዎ። ንአይሁድ ንመንፈስ ቅዱስ ከም አንስታይ ጾታ እዮም ገሮም ዝርእይዎ ትርጉሙ ኸአ እስትንፋስ ወይ ንፋስ እዩ። ከም እግዚአብሔር አይሁድ አብ ሻብዓይ መዓልቲ ቀዳም የዕርፉ፣ ቀዳሞት ክርስቲያን እውን ብቀዳም አብ ምኵራባት ከይዶም ይጽልዩ ነሮም። አብ ምጽአት ጳራቅሊጦስ ድሕሪ 50 መዓልቲ ድሕሪ ትንሣኤ ሰንበት ቤተ ክርስቲያን ልደታ አብዒላ መዓልቲ ጎይታ አብ ሰንበት ክተብዕል ጀሚራ። ሰንበት ቅዳሴ ነዕርግ እዚ ኸአ ከም መዘኻኸሪ ንቀዳማይን ካልአይ ፍጥረት ንክኸውን እዩ። እቲ ንማያት ፍጥረት ዘናወጸ አብ መዓልቲ ጳራቅሊጦስ ንቤተ ክርስቲያን ሓዳስ ፍጥረት ብምክንያት ትንሣኤ ከግብራ አባና ተመሊሱ። እዚ እዩ እቲ ቀንዲ ናይ ሎሚ ብዓልንናን ሰንበት ሰንበት እንገብሮን።

ጳራቅሊጦስ አይሁድ፡

ጳራቅሊጦስ ፪ይ ካብቶም ሰለስተ ዓበይቲ ብዓላት አይሁድ እዩ። ፋሲካ፣ ጳራቅሊጦስን ብዓል መለኸት (ዘጉ 29፡1-6)። ጳንጠቆስት ካብ ግሪኽ ዝመጸ ኮይኑ ትርጉሙ መበል 50 ማለት እዩ። 50 መዓልታት ካብ ፋሲካ አይሁድ ንድኃር ዘሎ። መበቆሉ ካብ ናይ ምስጋና ብዓል ዝጀመረ ነቲ አምላኽ አብ ጊዜ ቀውዒ ዝሃቦም ማእቶት ንምምስጋን እዩ። ድሓር ካልእ ምክንያት ተወሲኽዎ ነቲ አምላኽ ምስ ደቂ እስራኤል አብ ደብረ ሲና ምስቶም ቀዳሞት ዝአተዎ ኪዳን ንምዝካር። እቲ ዝተአቶ ኪዳን አሕጽር አቢልና ክንርእዮ እንተ ኾና አነ አምላኽኩም ንስኹም ህዝበይ ኢኹም ዝብል እዩ።

ቤተ መቕደስ ኢየሩሳሌም ምስ ተሃንጸ እዚ ብዓል አብ ንግደት ተቐይሩ። አብ ፩ይ ዘመን ዝነበሩ አይሁድ ወላ ክርስቲያን አይሁድ ንብዓለ ጳራቅሊጦስ ከብዕሉ ንኢየሩሳሌም ይነግዱ ነሮም። ድሕሪ ብዙሕ ዓመታት ድሕሪ ሞት ኢየሱስ ቀዳሞት ክርስቲያን አብ መበቆሎም ከስተንትኑ ጀሚሮም ስለዚ እዚ ብዓል ነቲ ናይ አምላኽ ሓዲስ ኪዳን ምስ ህዝቡ ዝአተዎ ክገልጽ ደልዮም። በዚ ምክንያት እዩ አብ ግ.ሓ. 2፡1-11 ዘንበብናዮ ብዙሓት አብ ኢየሩሳሌም ከም ዝነበሩ ዝገልጸልና። ካብ ፋርስ (ፐርስያ) ግብጽን ሮማን ዝመጹ እሞ ብብዙሕ ቋንቋታት ናይ እቶም ሃገራት ክዛረቡ ዝጀመሩ። ግን አብቲ ዕለት ሓደ ፍሉይ ነገር እዩ ኮይኑ። አብዚ ብዓል አቕዲሙ ተነገሩ ዝነበረ አብ ልዕሊ ማርያምን ሓዋርያትን መንፈስ ቅዱስ ክወርድ እንከሎ ምስ ተራእየ ከም ዝተፈጸመ ተራእዩ። ምውራድ መንፈስ ቅዱስ አብ ልዕሊ ሓዲስ ህዝበ እግዚአብሔር ነቲ ዓቢይ ስራሕ እግዚአብሔር አብ ታሪኽ ድሕነት ዝገበሮ ዝሙጉሶን ዝሸልሞን እዩ።

ጳራቅሊጦስ ክርስቲያን፡

ቅ. ሉቃስ ካብ ግ.ሓ. ገሊጹ ሓደ ነገር ንኹልና ፍሉጥ ዝኾነ ይነግረና፤ እዚ ኸኦ ብዛዕባ ታሪኽ ሓዲስ ጳራቅሊጦስ ብአምሳላዊ ቋንቋ ገሩ ንታሪኽ ሙሴን ህዝቢ እስራኤልን ኣብ ደብረ ሲና ሕጊ አምላኽ ክቐበሉ እንከለዉ ዝኾነ ይገልጻልና። እቲ ትረኽ ብዙሕ ናይ ቅዱስ መጽሓፍ አምሳል ዝሓዘ እዩ። ሓዋርያት ፈሪሖም ኣብ ሓደ ገዛ ብሓባር ኣብ ኢየሩሳሌም ከለዉ እዩ ኮይኑ። ብሃንደበት ኸም ሓደ ብርቱዕ ሃብብላ ንፋስ ካብ ሰማይ ድምፂ መጸ። ቃል ግሪኽ ኣብዚ ንንፋስን መንፈስን ዝጥቀሙሉ ተመሳሳላይ እዩ። እታ ተቐሚጦምላ ዝነበሩ ገዛ ብመንፈስ አምላኽ ብምልእታ መልእት፣ ሽዑ ልሳናት ሓዊ ዚመስል ተመቓቂሉ ኣብ ልዕሊ ነፍሲ ወከፎም ክዓልብ ተራእዮ። እዚ ናይ ሉቃስ ጽሑፍ ምስቲ ትምህርቲ ቀዳሞት ራቢታት ከም ዝመጽእ የመልክት። እቲ ኣብ ደብረ ሲና ዝመጸ ድምጺ አምላኽ ኣብ ሰብዓን ክልተን ልሳናት ተመቓቂሉ ኩሎም ነገስታት ዓለም ከኣ ነቲ ሕጊ ብብቋንቋኦም ተቐቢሎም። ሓዊ ህላዌ አምላኽ ብርእሱ ኣብ መንጎ ደቂ ሰብ እዩ ዝገልጽ። እግዚአብሔር ንሙሴ ካብ ዝነድድ ዝነበር ቋንቋ ተዛሪብዎ። ከምቲ እስራኤላውያን ቅድሚ ምድረ ተስፋ ምእታዎም ኣብ በረኽ ከም ዝዞሩ ዓምደ ደመናን ብቀትሪ ዓምደ እሳት ከኣ ብለይቲ ዕለት ዕለት ዘሰንዮም ናይ እዚ ሕጂ እነብዕሎ ዘሎና አምሳል እዩ ነሩ። ሓዊ ብመልክዕ ልሳን እዩ ወሪዱ እዚ ኸኦ ነፍሲ ወከፎም ብስም አምላኽ ናይ ምዝራብ ህያብ ከምዝተዋህቡ ከመልክት ንግለት እዩ። ኩሎም እቶም ነጋድያን ካብ ዝተፈላለያ ሃገራት ከባቢ ማእከላይ ባሕሪ ዝመጽኡ እዮም ነሮም። ሓዋርያት ንነፍስወከፎም ብብቋንቋኦም ክሃረብዎም ብምስማም ተገሪሞም። ኣብዚ እንርእዮ መንፈስ ቅዱስ ድሮ ኣብ ምዝርጋሕ ወንጌል ድሮ ይዓዩ ከምዝነበረ ነቶም ኣብ ኢየሩሳሌም ጥራሕ ዘለዉ ዘይኮነስ ንኹሎም ካብ ከባቢ ማእከላይ ብሕሪ ዝመጹ እውን ከም ዝኾነ ይገልጽ።

ኣብ ዘፍጥረት 11 ደቂ ሰብ ኣብ ሰማይ ዘብጽሕ ግንቢ ክሰርሑ ፈቲኖም። አምላኽ ነዚ ክቐጽዎም ኢሉ ከይሰማምዑ ቋንቋታቶም ደባሊቐዎ በዚ ኸኦ ክረዳድኡ ኣይክኣሉን፣ ክሰርሕዎ ዝሓሰቡ ክሰርሑ ኣይክኣሉን። ሕጂ እቲ ጊዜ ህንፃ ባቢሎን ተቐይሩ እዩ። ሓዋርያት ንኹሉ ዝኸውን መልእኽቲ ክህቡ ጀሚሮም ኩሎም ከኣ ብብቋንቋኦም ክርድእዎም ጀሚሮም። ደቂ ሰብ ከም ኣሕዋትን ኣሓትን ከምብሓዲስ ኣብ ትሕቲ ሓደ አቦ ብኢየሱስ ክርስቶስ ዝተገልጸም ክእከቡ ጀሚሮም።

ወንጌል ካብ ዮሐ 20:19-23 ፍልይ ብዝበለ መገዲ ምውራድ መንፈስ ቅዱስ ይነግረና። ምሽት ሰንበት ትንሣኤ እዩ ነሩ። ኣብቲ ቅ. ቍርባን ዝሰርዓሉ ቤት ማዕጸ ሸጉሮም ካብቶም ንኢየሱስ ዝቀተሉ ተሓባበርቱ ኢኹም ነርኩም ኢሎም ከይሕዝዎም ፈሪሖም ንዝነበርዎ ቤት ዓጽዮም ሸጊሮም እንከለዉ እዩ መንፈስ ቅዱስ ወሪድዎም። ብሃንደበት እቲ ዝተንሥኦ ኢየሱስ ኣብ መንግሥም መጺኡ ሰላም ምሳኻትኩም ይኹን እናበለ ተራእይዎም። እዚ ሰናይ ትንቢትን መልእክቲ ዝሓዘን እዩ። ኢየሱስ ኣብ ዘለዎ ሰላም ኣሎ። ኩሉ ጊዜ ናይ ኢየሱስ ህላዌ ኣብ ልብና ሰላም አምጺኡ ንፍርሕናና ስቓያትና ይኣልየልና።

ጎድኑን ኣእዳውን እናኣርእዮም ንሱ ከምዝኾነ ገሊጽሎም፤ እቲ ኣብ መስቀል ዝሞተ ሕጂ ህያው ኣሎ። ድሕርዚ ተልእክኦም ሂብዎም ከምቲ አቦ ዝልክኸኒ እልእከኩም ኣሎኹ ኢልዎም። ተልእኮኩን ተልእኮኦምን ሓደ እዩ። ተልእኮናን ተልእኮኡን ሓደ እዩ። እዚ ኢሉ ኡፍ በለሎም መንፈስ ቅዱስ ተቐበሉ እናበለ ባሪኽዎም። እዚ ክልተ ዓረፍተ ነገራት ረዚን ትርጉም ዝሓዘ እዩ ምጅማር ቤተ ክርስትያን ይገልጽ። ከምቲ አምላኽ ኣብ ምድሪ ምስ ኣተንፈሰ ቀዳማይ ኣዳም ዝተፈጥረ ኣብ ክርስቶስ ሓደስቲ ፍጥረት ንኸውን።

መንፈስ ቅዱስ ክንውሃብ ከሎና ምስኡ ስልጣን ክንሰብኽን ብስሙ ነገራት ክንገብር ይዕደለና። ኃጢአት ንኃደግክምሎም ኪጎደገሎም ንዘይኃደግክምሎም ግና ኣይክጎደገሎምን እዩ። እዚ ነቲ

አብ ምስጢረ ኑዛዜ ዝውሃብ ስሬት ኃጢአት ጥራሕ አይ ኮነን ዘመልክት። ጎድገት ኃጢአት፣ ንሰባት ምስ አምላኽ ከምዘዕረቑ ምግባር ቀንዲ ተልእኮ ክርስቶስ ከምኡ ናይ ክርስትያን እዩ።

ሓዋርያት ካብዚ ንድሓር ሰውነት ክርስቶስ እቲ ዝኸይድ ዝርእ ክርስቶስ አብ ዓለም እዮም። እዚ ሰውነት እዚ አብ ጉዕዞ ሕማምን ስቓይን መጉዳእትን ክንነጭ እዩ. . . . አብ ገለ እዋን ካብ አምላኽ ዝርሓቐ ኮይኑ ክስምዖ እዩ። ሽዑ ሕድገት ምሕረትን ዕርቅን ከድልዮ እዩ። ከምኡ ነዛ እትሳቕን እትዋረድን ዘላ ዓለም ምሕረትን ዕርቅን ከምጽአላ እዩ።

ቅ. ዮሐንስ ወንጌላዊ ትንሣኤ ጎይታ ካብ ውህበት መንፈስ ቅዱስ አይፈልዮን እዩ። ሓጎስን ሰላምን መንፈስ ቅዱስ እንቕበል ነቲ ዝተንሥኦ ጎይታ ምስ ተቐበልና ጥራሕ እዩ።

ምውራድ መንፈስ ቅዱስ ጳንጠቆስጦ ከም አበሃህላ ቅ. ሉቃስ አብ ግ.ሓ. ድሕሪ 50 መዓልት ድሕሪ ትንሣኤ ድሕሪ 10 መዓልቲ ድሕሪ ዕርገቱ ዝኾነሉ ምኽንያት ብድሕሪኡ ዘሎ ትምህርተ መለኮታዊ ርድኢት ክንፈልጥ አሎና። ቅ. ሉቃስ ነቲ ክርስቶስ ዝገበሮ ግብረ ድኅነት ብዝተፈላለየ አገባብ ገሩ ይገልጻ። አብቲ ንሱ ዘቐርቦ መዓልቲ ትንሣኤ በይኑ እዩ። መዓልቲ ዕርገቱ እውን ንበይኑ ከምኡ መዓልቲ ጳራቅሊጦስ ንበይኑ እዩ። ቅ. ዮሐንስ እውን ናቲ አረአእያን አቀራርባን አልኦ ነዚ እዋናት እዚ። ነዚ ክልተ አቀራርባ ክተሰማምዖን ክተቀራርቦ ዝበለጸ እዩ። አብ ናይ ቅ. ዮሐንስ አቀራርባ መንፈስ ቅዱስ ዝፍለጠሉ አብ ግልጻት፣ ምስክርነት፣ ተልእኮ፣ ማኅደርን ሕይወትን። እቲ ትጽቢት ናይ ክእለት ምሃብ ተፈጢሩ እዩ እንተ ኾነ አይተፈጸመን። ክልቲኡ አቀራርባ ሉቃስን ዮሐንስ ዝመላላእ እምበር አብ ነገድሕዱ ዝጻረር አይኮነን።

ውህበት መንፈስ ቅዱስ፡

አብ ቀዳመይቲ ንባብና 1ቆሮ 12፡3-13 ቅ. ጳውሎስ አብ ልዕሊ ማሕበር ክርስቶስ ዝወርድ ህያባት መንፈስ ቅዱስ ይዛረብ። ቤተ ክርስትያንን ነፍሲወከፍ አብ ውሽግ ዝርከብ ሓድነትን ብዙሕነትን የስተንትን። ተመሳሰልቲ ክንከውን አይ ኮናንን ዝተጸዋዕና። ምስ ክርስቶስ ወይ አብ ነገድሕድና ዝተሓዋወስና/ዝተዳቐልና አይኮናን። ሓድነት አብ ብዙሕነት እዩ ዘምርሕ ዝተፈላለየ ህያባትን ክእለትን ሓላፍነትን ገጹ የምርሕ። ከም ሰውነት ኢና። ነፍሲወከፍ ሰውነት ዝተፈላለየ አካላት አለዎ ነፍሲ ወከፍ ነፍቱ ስርሕ አልኦ ግን ኩሎም አብ ሓደ ስሩዕ ዓላማ ዘተኮሩ እዮም ሰውነት ብጽቡቕ ከምዝሰርሕ ዝገብሩ እዮም። ስለዚ አብ ቤተ ክርስትያን ሰውነት ክርስቶስ ዝኾነት ከምኡ እዩ። ነፍሲ ወከፍ አባል ነቲ ዘልኦ ፍሉይ ህያብ አለልዩ ክኸእል እሞ አብ ዕብዮትን ሓልዮትን ማሕበር ከውዕሎ ይግባእ። ዘሎና ህያብ እንታይ ተራ ክንጻወት ከም ዘሎና አብ ህንጻት ምሉእ ሰውነት ክርስቶስ ዝኾነት ቤተ ክርስትያን ዝሕብር እዩ።

ብሓደ ወገን ብዕምቆት አብ እምነትና ምስ ክርስቶስን አብ ነገድሕድነ ዘሎ እምነት ብዕምቆትን ሓድነት ክነብር ዝተጸዋዕና ኢና። በቲ ኻልእ ከእ ነፍሲ ወከፍና ፍሉይ ዝኾነ ህያብ አሎና። በዚ ህያብ ወይ ህያባት ኢና ንማሕበር ክንሃንጽ እንኸእል። ህያባትና ንርእስና ጥራሕ አይ ኮኑን ወይ ስድራና ወይ አዕሩክትና። ንነፍስወከፍ ዝተዋህበ ህያብ መግለጺ ህያብ ብመንፈስ ቅዱስ ንሓባራዊ ጽቡቕ እዩ።

አብ ትውፊት መሰረት ገርና ሸውዓተ ህያባት መንፈስ ቅዱስ ከም ዘሎ እዚ ኸአ ንሓዋርያት አብ ጽራሕ ጽዮን ከለዉ ዝተቐበልዎ ከምኡ ንሕና ሜሮን ክንቅባእ ከሎና እንቕበሎም እዮም ንሳቶም ከአ ጥብብ፣ አእምሮ፣ ምኽሪ፣ ጽንዓት፣ ፍልጠት፣ መንፈሳውነትን፣ ፍርሓት አምላኽን (ሓ/ት/ ክ 1831) እዮም። ብሓቂ ክንርእዮ እንተ ኾይና ካብዞም ህያባት መብዝሕትኦም አብ ጳንጠቆስጦ ብግብሪ አብ ማሕበር ክርስቶስ ተርእዮም።

ስለዚህ ብዓል ጳራቅሊጦስ እንታይ እዩ ዘዘኻክረና? ብርግጽ እቲ ቀንዲ ብዛዕባ መንፈስ ቅዱስ እዩ።ብዙሕ ጊዜ ንዓ ኦ መንፈስ ቅዱስ ኣብ ልቢ ምእመናን ወሪድካ ምልክዮ እናበልና ንጽሊ ኢና። ከም ክርስትያን መጠን ነብያት ክንከውን ዝተጸዋዕና ኢና። እዚ ኸኦ ኧህ ጥምቀት ምስ ተቐበልና ጸጋ እምነት ተቐቢልና ብሜሮን ከኣ ከም ሓዋርያት ኣብ መዓልቲ ጳራቅሊጦስ መንፈስ ቅዱስ ተቐቢልና።

ሕጂ ጊዜ መንፈስ ቅዱስ እዩ። ብኣና ኣቢሉ ኣብ ዓለም ይሰርሕ ኣሎ። ኣእምሮናን ልብናን ብምኽፋት ምስኡ ሓቢርና ንስራሕ ጽን ንበሎ። ሽቡ ንካልኣት ብዛዕባ ዘደንቑ ግብሪ ኣምላኽ ኣባናን ብኣናን ዝተገብረን ክነግር ኢና።

ሎሚ እምብኣር ኣምላኽ መንፈስ ቅዱሱ ኣብ ልባትና ከውርደልና ንለምና። ብመንፈስ ቅዱስ መሊእና ኣእጃማና ካብቲ ዝተቐበልናዮ ህያባት ንህንጸት ማሕበር ክርስቶስን ንቅድስና ርእሰናን ክንዕጠቕ ስንድዋት ንኹን። ከም ማሕበር ክርስቶስ ንጹርን ጌጋ ዘይብሉ ምስክርነት ንሓቅን ፍቕሪ ኣምላኽን ብኢየሱስ ዝተገልጸልና ነሕዋትና ነርእዮም።

ኦ ማርያም ኣደና ንሓዋርያት ወድኺ መንፈስ ቅዱስ ክቕበሉ ዘሰናዶኺ ንነፍስወከፍና ክተሰናድውና እሞ ንስፍሓት ወንጌልን ንቅድስናን ክንወፍር ሓግዝና።

ብሩኽ ብዓል ጳራቅሊጦስ!

ኣባ ንጉሠ ፍሥሓ